

ጸሎተ ሓሙስ

ሚያዝያ 15 2011 ዓ.ም.(4/25/2019)



ንባባት፡ 1ቆሮንጦስ 11፡23-26፤ 1ጴጥሮ 2፡12-25፤ ግ.ሐ.27፡8-23፤ ሉቃ 22፡1-30

ስብከት፡ ወሠራዕከ ማእደ በቅድሚያ በአንጻሪሆሙ ለእለ ይሳቅዩኒ፤ ወአጽሓድከ በቅብእ ርእሰዩ፤ “እንጻር እቶም ዝሳቅዩኒ አብ ቅድመይ መአዲ ሰራዕካለይ፤ ንርእሰይ ብቅብኢ አለስለስካዮ” መዝ.23፡5

ጸሎተ ኃሙስ ሓሙስ ጽግቦ ኢልና እንጽውዖ አብ ድሕነትና ዓቢ ምዕራፍ ዝሓዘ እዩ። በዚ መዓልቲ ክርስቶስ ዝለዓለ ፍቕሩ ገሊጹልና አብ መንጎና ክነብር ሥጋኡን ደሙን ከምኡ በዚ መዓልቲ ክህነት ንክገልግሎት ቤተ ክርስቲያኑ ሰራዕልና፤ ምስጢረ ንስሓ አብ ሰንበት ትንሣኤ ሰራዕልና። ክርስቶስ ቅድሚ ሕማማቱ ምጅማርን ድሕሪ ትንሣኤኡን ኩሉ ሂቡና በዚ ምክንያት ነዚ ዕለታት ሕማማት ብፍሉይ ዘኪርና አብቲ ዘፍቀረና አምላኽ ክንምለስ እሞ ደቂ ትንሣኤ ኮና ክንርከብ ንሕተት አሎና።

ቀዳሞት ክርስቲያን ቅዱስ ቊርባን ማእከል እምነቶም ገሮም ስለ ዝተጓዕዙ ንኹሉ ፈተናታት፤ ስደት ሞት ዝተፈላለዩ ጸገማት ሰጊሮም ንክርስቶስ አብ ኩሉ አብጺሖሞ። ክርስቶስ አባይ ክነብር ክአምኖ ክምገቦ ክቕበሎ አሎኒ መንዩ ካብ ክርስቶስ ዝፈልየኒ ሞት፤ ስደት፤ ሕማም፤ እናበሎ ዝኾነ ነገር ክፈልዮም ከምዘይክእል ተረዲአም ሓሊፎም። ናይ ሎሚ ክርስትና እንተ ረኤና አብቲ አቦታትና ዘውረሱና ሓቀኛ እምነት ስለ ዘይንጸንዕ ዘሎና ክንሳቕ ክንዋረድ ንርኢ አሎና፤ ብንጹር ክርስቶስ ሥጋይ ዝበልዕ ደመይ ዝሰቲ አባይ ይነብር ኣነ ከአ አብኡ እነብር ይብለና ስለዚ አብኡ እንተ ዘይተመለስና አብ ሕወትናን ዓለምናን ለውጥ ክመጽእ ክንጽቦ የብልናን።

አብ ትምህርቲ አበው አብ ጸሎተ ሓሙስ ብዛዕባ ቅዱስ ቊርባን ቀዳሞት ክርስቲያን ከመይ ገሮም ይዝክርዎ ከም ዝነበሩ ዝንገር ንረክብ። እዋኑ ብ304 ዓ.ም. እዩ፤ ቊርባን ውሕድ ዝበሉ ክርስቲያን ብሓንሳብ ኮይኖም አብ አቢትኒያ እትብሃል ከተማ አብ ሰሜን አፍሪቃ ብመዓልቲ ሰንበት ነቲ ብንጉሥ ዲዮለጽዩስ ተኸልኪሉ ዝነበረ ትእዛዝ ብምጥሓስ ቅዳሴ የዕርጉ ነሮም። ብአጋጣሚ ተታሒዞም አብ ቤት ፍርዲ ቀረቦም። ስለምንታይ ንትእዛዝ ንጉሥ ከም ዝጠሓሱ ምስ ተሓቱ ሓደ ሽማገሌ ካብኡቶም ብሕጽር ዝበለ ንኹሉ እምነቶም እተጠቓልል መልሲ ከምዚ እናበለ ሂቡ ይብሃል፤ “Sine Dominco non possumus” “ብዘይ ናይ ጎይታ ነገራት ክነብር ክኾነልና አይክእልን እናበለ ምስ መለስ 48 ብሓንሳብ ብሰማዕትነት ተቐቲሎም። ብዘይ ናይ ጎይታ ነገራት ክነብሩ አይክእሉን ነሮም እዚ ኸአ ብዘይ ቅዱስ ቊርባን ማለት እዩ።

ከመይ ገሮም እዞም ቀዳሞት ሰማዕታት ክርስቲያን ናይ አቢቲነ ብዘይ ቅዱስ ቊርባን ክነብሩ ከም ዘይክእል ክርድአም፤ ናይ ቅዱስ ቊርባን ነገራት ግዳማዊ ዘይኮነ አብ ውሽጣዊ ግብአም ቀንዲ ነገር ከምዝኾነ ክርድአም ክኢሉ። ብዝቐለል ክንምልሶ ከሎና ሓቀኛ ህላዌ ኢየሱስ አብ ቅ.

ቅርብን ምሉእ ብምሉእ ይአምኑ ስለ ዝነበሩ ነዚ እምነት እዚ ከቐይር ዝክእል ዝኾነ ካልእ ኣብ ቅድሚኡም ኣይነበረን። ኣብ ቅዱስ ቅርብን ነጻነት ኣምልኹን ናይ ኣገልግሎት ሓይልን ክርእዩ ክኢሎም። ኣብ ቅዱስ ቅርብን ንኢየሱስ ክርእዩ ክኢሎም ስለዚ ብዘይ ብኣኡ ክነብሩ ከምዘይኮነሎም ነገሮም። ናይ ሓደ ሓቀኛ ኣማናይ ሕይወት ብኸምዚ እዩ ዝግለጽ። እሞ ሎሚ ኣብ ቅዱስ ቅርብን ዘሎና እምነት ከመይ ዝበለ እዩ?

ክርስቶስ ቅዲም ሞቱን ድሕሪ ትንሣኤኡን ደጋጊሙ ምስጢር ቅዱስ ቅርብን ገሊጹልና እዩ። “ሥጋኡን ደሙን ክንምገብ” ከሎና ኣባና ሕይወት ኣሎ። ኣብ መአዲ ቅ. ቅርብን ክንቀርብ ከሎና ሓንትስ ብንጹሕ ልብን ብምሉእ እምነትን ንቕረብ እምበር ካብ ፍቕሪ ክርስቶስ ክፈልየና ዝኸእል ወላ ዝኾነ ኃይሊ የለን።

ኣብ ኦሪት ዘጽአት (12: :1-14) ከም ዝንበብ ፋሲካ ኣይሁድ ኣቐዲሙ ዝተገልጸ ነቲ ቅዱስ ቅርብን ዘስዕቦ መንፈሳዊ ነጻነት እዩ ዝሕብር። እስራኤላውያን ኣብ ምድረ ግብጺ ናይ ፖሎቲካ ባራዩ ጥራሕ ዘይኮነ መንፈሳዊ ባርነት እውን ነርዎም እዩ። ኣብቲ ጽሑፍ እንተ ረኣናዮ ንፈርዖን ንኣምላኽም ከምቲ ንሱ ዝደልዮ ኣብ በረኻ ንሰለስተ መዓልቲ ከይዶም ከምልኹ ፍቓድ ክህቦም ይሓትዎ ከም ዝነበሩ ንርኢ። ፈርዖን ፍቓድ ምስ ከልኤ ኣምላኽ ኣብ ጎኒ እስራኤላውያን ኮይኑ ውግእ ጀሚሩ። ካብኡ ንድሓር ፋሲካ ኣይሁድ ናይ እቲ ኣምላኽ ነጻ ዝገበሮም ዕለት ዝኸሪ ኾይኑ ክብዓል ጀሚሩ።

ኣብ 1ቆሮ. ዝንበብ ቅዱስ ጳውሎስ ኣብ መጨረሻታ ድራር ሓሙስ ኣብ ዝህቦ ሓበረታ ንሱ ዘምጽኦ መሰረታዊ ነጻነት ይገልጸልና። ፋሲካ ኣይሁድ ግዙፋዊ ነጻነት ንኣምልኹ ከም ዘምጽኤ ሓሙስ ጽግቦ ሽኦ መንፈሳዊ ነጻነት ንኣምልኹ ኣምጺኡ። ቅዱስ ቁርብን ድኽመታትናን ድንቁርናን ክንርኢ ካብ ዝኸውለናን ካብ ንኣይ ጥራሕ ካብ ዝብል ድኹም መንፈስ ኣውጺኡ ኣብ ምሉእ መንፈሳዊ ነጻነት ከም እንኣቱ ይገብረና። ብመንፈስ ኣምላኽ ዝምርሑ ሰባት ናይ እቲ ዘቕርብዎ ነገራት ንኣምላኽ ብቐዕ ዘይምጁኑ ኣጸቢቐም ይፈልጡ እዮም። ኣብ ገለ ሃገራት ንኣምላኽ ብዝለዓለ ንኣምላኽ ከሓጉሱ ብማለት ክሳብ ደቆም ንመስዋዕቲ ዘዕረጉ ኣለዉ። እዚ ሓደ ዓይነት ባርነት እዩ። ብኻልእ መገዲ ክርኤ እንከሎ ሽኦ ንመስዋዕቲ ኣብቲ ንሰኻ እትርድኦን እትደልዮን ጥራሕ ደሪትካ ናትካ ጥራሕ ክትገብሮ ኣብ ዝብል መንፈስ የውድቕካ። ናይ ስምዒትናን ንኣና ኣብ ዝጥዕመናን ጥራሕ ስለ እነተኩር ባራዩ ስምዒትናን ኮና ከምቲ ኣምላኽ ዝደልዮ ዘይኮነ ከምቲ ንሕና እንደልዮ ክኸውን ንደሊ፣ እዚ ባርነት እዩ።

በዚ ምኽንያት እዩ ቅዱስ ቅርብን ሓዲስ ምዕራፍ ታሪኽ ደቂ ሰብ እዩ ዝብሃል። ሎሚ ኣምላኽ ሰብ ኮይኑ ባዕሉ ከመይ ገርና ከም እንጽሊ ይነግረና። ንሱ ጸሎት ጥራሕ ኣይኮነን ምሂሩና ንሱ ባዕሉ ኣብ ክንዳና ጸሎት ኣዕረጉ። “እዚ ሥጋይ ምእንታኻትኩም ዝውሃብ. . . “ እናበለ ብቤተ ክርስትያኑ ብካህናቱ ገሩ ብቐጻሊ ክድገም ምጁኑ ነገሩ። “ነዚ ክትገብሩ ከሎኹም ንዝኸረይ ግበርዎ” እናበለ ክቕጽልዎ ከምዘለዎም ነገሩ። ኣብ ጸሎተ ሓሙስ ጸሎት ካብ ሰብአዊ ድኽመታትናን ነጻ ምጁኑ ገሊጹ። ወላ ብሓደ ኃጢአተኛ ካህን ዝዓርግ ቅዳሴ ኣብ ቅድሚ ኣምላኽ ተቐባልነት ኣልኦ። ወላ ናይ ሓደ ኃጥኣተኛ ማሕበር ቅዳሴ ንናይ ዓለም ድሕነት ከቀላጥፍ ይኸእል። ኣብ ጸሎተ ሓሙስ ዝሃበና ኣምልኹ ኣብ ክእለትናን ግላዊ ተግባራትና ዝምስረት ዘይኮነስ ኣብ ድላይ ኣምላኽ ዝተመስረተ ክኸውን ከምዝግባእ ገሊጹልና። ሽዑ ንሕና ብዘይ ስቓይ ክንምልኽ ንኸእል። ነዚ ክንገብር ከሎና ነቲ ብቐዳሞት ክርስትያን ዝብልዎ ዝነበረ “ብዘይካ ጎይታ ከመይሉ ይኾነልና” ዝብል ክርድኣና ይኸእል።

እዚ ርድኢት እዚ ኣብ ካልኣይ ሓሳብ የምጽእና። ናይ ጎይታ ነገራት ኣብቲ ክነገልግሎ ዝግብኣና የሰጋግረና። ኣብ ቅዱስ ቍርባን ንኣምላኽ ዝግባእ መስዋዕቲ ጥራሕ ኣይኮናን እነዕርግ ናይ እቲ ዝገበርናዮ ኣምሳያ ንኣምላኽ ኢና እንቕበል። ናይ ክርስቶስ ሥጋን ደምን ብንጽሕና ክንቅበል ከሎና ኣብቲ መሰረት መንነትና ዝኾነ ንጸንዕ ማለት ኣብ ፍቕርን ኣገልግሎትን ንወፍር። በዚ ምኽንያት ይመስል ክርስቶስ ብመዓልቲ ሓሙስ ኣእጋር ኣርድእቱ ክሓጽብ ዝደለ። ኣእጋር ኣርድእቱ ክሓጽብ እንከሎ ዝገለጸ እንተሎ ውሽጣዊ ምስጢር ናይ እዚ ምልውዋጥ፣ ሓድነት፣ ኣብ ነፍሲ ወከፍ ቅዳሴ ዘሎ ክርኢ ኢሉ እዩ። ኣምላኽ ባዕሉ ካብ ፍቕሪ ተላዒሉ ብመልክዕ ህብስትን ወይንን ኣብ መንጎና ሓዲሩ። ኣምላኽነቱ ከየጥፍኤ ኣብ መንጎና ሓደረ። ክርስቶስ ኣምላኽነቱ ከየጥፍኦ ናይ ኩልና ኣገልጋሊ ኮይኑ። ከምቲ ንሱ ዝገበሮ ኩልና ክንገብር ኽኣ ንኹልና ይጽበየና።

እዚ ከቢድ ሓልፍነት እዩ። እንተኾነ ኢየሱስ ክርስቶስ መጀመርያ ንርእሱ ከይገበሮ ንኣና ኣይኣዘዘናን። ንሱ ክሳብ መጨረሻታ ኣፍቂሩና ከምኡ ክንገብር ይደልየና። ሓደ እዋን ሓደ ጋዘጠኛ ንማዘር(ኣደ) ተረዛ ንሓደ ብርቱዕ ጨና ዝነበሮ ደዌ ዝሓመመ ካብ ጎደና ናይ ካልካታ ዘምጽእቶ ክትሓጽብ ምስ ረኣዶ ኣነ ምልዮን ዶላር እንተ ዝህቡኒ ነዚ እትገብርዮ ኣይምገበርክዎን ኢልዎ። ንሳ ኽኣ ኣነ እውን ኣይምገበርክዎን ኢላቶ። ግን ነዚ ክገብር ዝገደደኒ ኣሎ ንሱ ኽኣ ቅዱስ ቍርባን ኢዩ ኢላቶ። ኣብ ቅዱስ ቍርባን ኩሉ ኣርእዩና። በዚ እዩ እንተ ወሓደ ሓደ ስዓት ኣብ ቅድሚታ ቅዱስ ቍርባን እተሕልፍ ዝነበረት። በዚ እያ ደቂ ማሕበራ ቅዳሴ ክረኽባሉ ኣብዘይክእላ ጨሪሻ ክትሰደን ዘይትደሊ ዝነበረት። ከምቶም ቀዳሞት ሰማዕታት ብዘይ ጉይታ ኣይኮነልና ዝብል ርድኢት ስለ ዝነበራ እዩ። ንክርስቶስ ኣብቲ ሕሙም ክትርእዮ ክኢላ። ንእምነትና ብዓይኒ ሰብ ጥራሕ እንተ ረኣናዮ ክንቅየር ይኸብደና እዩ።

ብዘይ ጎይታ ክነብር ኣይግብኣናን ንሱ ዝኣተዎ ኪዳን ኣይጠልምን፣ እንዕርጎ መስዋዕቲ፣ ጸግኡ ክህበና፣ ነጻነቱ ክህበና፣ ንርእሱ ክህበና ኩሉ ጊዜ ምስ ደለየ እዩ። እዚ እዩ ምስጢርን ሓጎስን ጸሎተ ሓሙስ።

በዚ ብሩኽ ዕለት ንኹሎም ብክህነት ዘገልግሉ ፍሉይ ጸጋ ክዕድሎም ኣብ ጸሎተይ እናዘከርኩ ንኹልና ተቐበልቲ ሥጋኡን ደሙን ኮና ኣብ ቅድስና ክንኣቱ ባዕሉ ርእሱ ዝሃበና ክርስቶስ ኣብ መኣዱ ይዓድመና።

ኣብ ሕማማትን ሞትን ክርስቶስ ተኻፊልና ምስኡ ብሓዲስ መንፈስ እንትንሥኣ ጸጋ ይዓድለና።

ኣባ ንጉሠ ፍሥሓ